

ایمان وعقائد سے تساہلی برتنے والوں کے لیے عظمت ایمان وعقائد کو جاگر کرنے والی آیات واحادیث
سے مزین منفرد تحریر

عقائد و اعمال

خطبہ نمبر: 45

مرتب:

حضرت علامہ مولانا ظہیر
مصباحی صاحب
(نگراں: سنی دعوت اسلامی، جمبوسر)

پیش کش:

نوری تربیتی سینٹر، جمبوسر،
مرکز: سنی دعوت اسلامی





مجلس ادارت:

مولانا مبارک حسین صابری۔۔۔ مبلغ: سنی دعوت اسلامی، جمبوسر

مولانا جابر صاحب ریحانی۔۔۔ مبلغ: سنی دعوت اسلامی، جمبوسر

مولانا محسن صاحب ریحانی۔۔۔ مبلغ: سنی دعوت اسلامی، جمبوسر

مولانا جابر صاحب نجمی۔۔۔ مبلغ: سنی دعوت اسلامی، جمبوسر

- ☆ ایمان و عمل شرط و مشروط اور فصل اور بیج کی حیثیت سے۔
- ☆ قبولیت اعمال کے لیے ایمان شرط ہے، اس پر سات آیات بینات۔
- ☆ اہمیت ایمان اور سرکارِ غریب نواز کا طریقہ عمل۔
- ☆ کفر سے تمام اعمالِ صالحہ برباد ہو جاتے ہیں، اس پر چھ آیات بینات۔
- ☆ ضروریات دین کی تفصیل اور ایمان و ضروریات دین میں تلازم۔
- ☆ بعض ضروریات دین۔
- ☆ ضرورتِ دینی کے انکار پر صاحبِ شریعت کا فیصلہ۔
- ☆ کافر کے اچھے کاموں کا بدلہ اس ملے گا؟
- ☆ کسی ایک ضرورتِ دینی کے انکار پر اصحاب و اہل بیت کا فیصلہ۔
- ☆ کس کے اعمال کو رماد اور سراب قرآن مجید نے کہا؟

لَكَ الْحَمْدُ يَا اللَّهُ، خَلَقْتَنَا وَهَدَيْتَنَا وَأَنْقَضْتَنَا مِنَ النَّارِ، وَالصَّلَاةُ وَالسَّلَامُ عَلَيْكَ يَا رَسُولَ اللَّهِ، لَقَدْ بَلَغْتَ الرِّسَالَةَ وَأَدَّيْتَ الْأَمَانَةَ وَنَصَحْتَ الْأُمَّةَ وَمَحَوْتَ الظُّلْمَةَ وَأَرْشَدْتَنَا إِلَى السُّنَّةِ وَالْجَمَاعَةِ وَبِكَ تَوَجَّهْنَا إِلَى رَبِّنَا فِي هَذِهِ السَّاعَةِ، صَلَّى اللَّهُ عَلَيْكَ وَعَلَى آلِكَ وَأَصْحَابِكَ أَجْمَعِينَ.

أَمَّا بَعْدُ!

فَاعُوْذُ بِاللّٰهِ مِنَ الشَّيْطٰنِ الرَّجِيْمِ

بِسْمِ اللّٰهِ الرَّحْمٰنِ الرَّحِيْمِ

وَمَنْ يَعْمَلْ مِنَ الصَّالِحَاتِ مِنْ ذَكَرٍ أَوْ أُنْثَىٰ وَهُوَ مُؤْمِنٌ فَأُولَٰئِكَ يَدْخُلُونَ الْجَنَّةَ وَلَا يُظْلَمُونَ نَقِيرًا.

اور جو کچھ بھلے کام کرے گا مرد ہو یا عورت اور ہو مسلمان تو وہ جنت میں داخل کیے جائیں گے اور انہیں تِل بھر نقصان نہ دیا جائے گا۔

حضور سید عالم صلی اللہ علیہ والہ واصحابہ وبارک وسلمہ کی بارگاہ میں اپنی غلامی کا ثبوت دیں اور جس طریقے سے میں پڑھاؤں، عقیدت و محبت میں ڈوب کر حضور دل کے ساتھ نذرانہ محبت پیش کریں!

الصلاة والسلام عليك يا رسول الله

الصلوة والسلام عليك يا نبي الله

وعلى آلك واصحابك يا نور الله صلى الله تعالى عليه وسلم

دوستان محترم! حصول آخرت کے لیے ایمان و عمل کی کس قدر زیادہ ضرورت ہے اس

حوالے سے چند باتیں آپ کی خدمت میں عرض کرنا چاہتا ہوں۔۔۔

دوستان محترم! ایک ہے کسی چیز کا شرط ہونا اور دوسرا ہے کسی چیز کا مشروط ہونا۔ مثال کے

طور پر آپ اُس کو یوں سمجھ سکتے ہیں کہ طہارت، ستر عورت، وقت، استقبال قبلہ، اور نیت، یہ نماز کی شرطیں ہیں اور نماز ان شرطوں کا مشروط ہے مشروط کا معنی ہے جس کے لیے شرط رکھی گئی ہو۔ لہذا

طہارت، یہ نماز کی شرط ہے، استقبال قبلہ، یہ نماز کی شرط ہے، نیت، یہ نماز کی شرط ہے تو ایک ہے یہ شرطیں اور ایک ہے ان شرطوں کا مشروط کہ جس کے لیے یہ شرطیں رکھی گئی ہیں۔ جب آپ اس اصول اور ضابطے کو اپنے ذہن و دماغ میں بٹھالیں گے تو آپ پر واضح ہو جائے گا کہ شرط جدا ہے اور مشروط جدا ہے۔ یہاں پر یہ بات بھی ذہن نشین رہے کہ شرط اور مشروط میں دو چیزوں کا پایا جانا لازم اور ضروری ہے، جو چیز شرط ہوگی وہ ہمیشہ مشروط سے پہلے ہوگی اور دوسری چیز یہ کہ جب شرط نہیں ہوگی تو مشروط بھی نہیں ہوگا۔ اس اصول کو نماز اور طہارت کی مثال سے سمجھ لیں کہ طہارت یعنی پاک ہونا یہ نماز کی شرط ہے تو اس شرط کا نماز سے پہلے ہونا ضروری ہے اور دوسری چیز یہ کہ وہ شرط نہ ہوگی تو مشروط بھی نہیں ہوگا یعنی طہارت نہیں ہوگی تو نماز بھی نہیں ہوگی۔

دوستان محترم! یہ مُسلمہ قاعدہ اور اصول ہے کہ شرط ہمیشہ مشروط سے پہلے ہوگی اور شرط نہیں ہوگی تو مشروط بھی نہیں ہوگا، نماز مشروط ہے تو اس کی شرط طہارت کا نماز سے پہلے ہونا ضروری ہے اور دوسری چیز یہ کہ یہ شرط یعنی طہارت نہیں ہوگی تو نماز بھی نہیں ہوگی اتنی بات کو ہر عامی عوامی جانتا بھی ہے اور مانتا بھی ہے۔ جب اس اصول اور قاعدے کو آپ سمجھ گئے تو اب اگلی بات سمجھ لیں مومن کے لیے نماز ہو، روزہ ہو، حج ہو، زکوٰۃ ہو، تلاوت ہو، تراویح ہو، ذکر و اذکار ہو، زندگی میں جتنی بھی عبادتیں وہ کرے ان تمام عبادتوں کی قبولیت کے لیے ایمان شرط ہے اور جب ایمان شرط ہے اعمال کی قبولیت کے لیے تو پھر آپ کو پتہ چل جانا چاہیے کہ عمل سے پہلے جب ایمان شرط ہے تو شرط تو ہمیشہ مشروط سے پہلے ہوتی ہے تو ایمان عمل سے پہلے ہوگا ایمان عمل سے مقدم ہوگا اور یہ شرط یعنی اگر ایمان نہیں ہے تو پھر عمل قبول نہیں ہے۔ اب بس یہی بات میں قرآن و سنت کی روشنی میں آپ کو سمجھانا چاہتا ہوں، چونکہ ہم جس دور سے گزر رہے ہیں اس دور میں لوگ ایمان اور عقائد کے حوالے سے نہایت سستی برتتے ہیں، لا پرواہی برتتے ہیں، غفلت میں مبتلا نظر آتے ہیں بس لوگوں کی سوچ یہ بن چکی ہے مولانا ہمیں شرط نہ بتاؤ بس

مشروط پورا کرنے دو، ہماری طہارت ٹھیک ہو یا نہ ہو بس ہم نماز تو پڑھ رہے ہیں نا! ہماری نیت ٹھیک ہو یا نہ ہو بس ہم نماز تو پڑھ رہے ہیں نا! قبلے کی طرف ہمارا چہرہ ہو یا نہ ہو بس ہم نماز تو پڑھ رہے ہیں نا! **تو خدا کے بندو!** جس رب کی رضا کے لیے نماز پڑھ رہے ہو اُسی رب نے تو نماز کی قبولیت کے لیے شرطیں رکھی ہیں اور شرط کا مشروط سے پہلے پایا جانا بھی ضروری ہے اور شرط نہیں ہوگی تو مشروط بھی نہیں ہوگا، یہ ضابطہ کنفرم اور یقینی ہے

یاد رکھیں! عمل کی قبولیت کے لیے ایمان شرط ہے اور جب ایمان شرط ہے تو عمل کے لیے ایمان کا ہونا ضروری ہے اور ایمان کا ہر عمل سے پہلے ہونا ضروری ہے اگر ایمان ہوگا تو عمل قبول ہوگا، خوش قسمت ہیں اہل سنت و جماعت جن کے پاس عمل کی قبولیت کی بنیادی شرط ایمان، صحیح طریقے پر موجود ہے۔

دوستان محترم! آؤ ایک عام فہم عقلی محسوس مثال کے ذریعہ آپ کو بات سمجھاؤں، اعمال صالحہ کی قبولیت کے لیے ایمان کا ہونا شرط اولین ہے۔ آپ خود دیکھیے ایک آدمی قطعہ زمین سے خش و خاشاک دور کر کے زمین کو ہموار کرتا ہے۔ اس سے جڑی بوٹی کو اکھاڑ کر باہر پھینکتا ہے، پھر اس کی آبپاشی کرتا ہے اور رات دن اس کی نگرانی میں مصروف رہتا ہے لیکن اس میں بیج نہیں ڈالتا۔ تو کیا اس کی طویل محنت و مشقت کا کوئی نتیجہ برآمد ہوگا۔ جب بیج ہی نہیں تو ساری محنت رائیگاں جائے گی۔ اسی طرح اگر ایمان کا ختم نہیں تو دنیا جہان کی ساری نیکیاں بیثمر ہوں گی۔

اب اگر کوئی یہ سوال کرے کہ عمل کی قبولیت کے لیے ایمان شرط ہے یہ کہاں لکھا ہے؟ تو میں قرآن مجید کی سات آیاتِ بینات آپ کے سامنے پیش کرنے کی سعادت حاصل کر رہا ہوں ملاحظہ فرمائیں

اللہ رب العزت نے سورۃ النساء کی آیت نمبر ۱۲۴ میں ارشاد فرمایا:

وَمَنْ يَعْمَلْ مِنَ الصَّالِحَاتِ مِنْ ذَكَرٍ أَوْ اُنْثٰی وَهُوَ مُؤْمِنٌ فَاُولٰٓئِكَ يَدْخُلُوْنَ الْجَنَّةَ وَلَا

يُظَلَمُونَ نَقِيرًا.

ترجمہ کنز الایمان: اور جو کچھ بھلے کام کرے گا مرد ہو یا عورت اور ہو مسلمان تو وہ جنت میں داخل کیے جائیں گے اور انہیں تل بھر نقصان نہ دیا جائے گا۔

دوستان محترم! آپ دیکھیں! آیت مبارکہ میں بتایا گیا کہ جو کوئی نیک عمل کرے، مرد ہو یا عورت "وَهُوَ مُؤْمِنٌ" اگر وہ مومن ہے فَأُولَئِكَ يَدْخُلُونَ الْجَنَّةَ تو وہ جنت میں داخل کیے جائیں گے وَلَا يُظَلَمُونَ نَقِيرًا اور تل بھر بھی انہیں نقصان نہ دیا جائے گا۔

اس آیت مبارکہ سے پتہ چلا کہ جنت میں داخلہ کے لیے اور ہر قسم کے نقصان سے بچنے کے لیے مرد اور عورت نیک عمل کریں تو قبولیت کے لیے "وَهُوَ مُؤْمِنٌ" کی شرط لگائی کہ اگر ایمان ہے تو عمل قبول ہوگا، اگر ایمان کے بعد عمل کیا تو وہ عمل اسے جنت تک لے جائے گا، اگر ایمان کے بعد عمل کیا تب وہ عمل اسے عذاب جہنم سے بچائے گا، یہ تو سورۃ النساء کی آیت تھی، سورۃ النحل کی آیت نمبر ۹۷ و ۹۸ کو پڑھیں! اللہ رب العزت نے ارشاد فرمایا:

مَنْ عَمِلَ صَالِحًا مِّنْ ذَكَرٍ أَوْ أُنْثَىٰ وَهُوَ مُؤْمِنٌ فَلَنُحْيِيَنَّهٗ حَيٰوةً طَيِّبَةً وَلَنَجْزِيَنَّهُمْ أَجْرَهُمْ بِأَحْسَنِ مَا كَانُوا يَعْمَلُونَ.

ترجمہ کنز الایمان: جو اچھا کام کرے مرد ہو یا عورت اور ہو مسلمان تو ضرور ہم اسے اچھی زندگی چلائیں گے اور ضرور انہیں ان کا نیک (اجر) دیں گے جو ان کے سب سے بہتر کام کے لائق ہوں۔

دوستان محترم! اس آیت مبارکہ میں بھی آپ دیکھیں! جو مرد اور عورت نیک عمل کرے "وَهُوَ مُؤْمِنٌ" اگر وہ مومن ہے فَلَنُحْيِيَنَّهٗ حَيٰوةً طَيِّبَةً تو ہم اُسے پاکیزہ زندگی عطا کریں گے اور ان کے عمل کا انہیں بہترین اجر عطا کریں گے۔ یہاں بھی مرد اور عورت کے نیک عمل کی قبولیت کے لیے اللہ نے "وَهُوَ مُؤْمِنٌ" اگر مومن ہے یہ شرط لگائی ہے۔

اسی طریقے سے سورۃ بنی اسرائیل کی آیت نمبر ۱۹ دیکھیں! اللہ رب العزت نے فرمایا:

وَمَنْ أَرَادَ الْآخِرَةَ وَسَعَىٰ لَهَا سَعْيَهَا وَهُوَ مُؤْمِنٌ فَأُولَٰئِكَ كَانَ سَعْيُهُمْ مَّشْكُورًا.

ترجمہ کنز الایمان: اور جو آخرت چاہے اور اس کی سی کوشش کرے اور ہو ایمان والا تو انھیں کی کوشش ٹھکانے لگی۔

حکیم الامت حضرت علامہ مفتی احمد یار خاں نعیمی علیہ الرحمہ اس آیت مبارکہ کی تفسیر کرتے ہوئے لکھتے ہیں:

اس آیت سے معلوم ہوا کہ عمل کی مقبولیت کے لیے تین چیزیں درکار ہیں۔ ایک تو طالب آخرت ہونا یعنی نیت نیک، دوسرے سعی یعنی عمل کو باہتمام اس کے حقوق کے ساتھ ادا کرنا، تیسری ایمان جو سب سے زیادہ ضروری ہے۔ (خزائن العرفان)

دوستان محترم! یہاں بھی آپ دیکھیں! **وَمَنْ أَرَادَ الْآخِرَةَ** جس نے آخرت کا ارادہ کیا **وَسَعَىٰ لَهَا سَعْيَهَا** اور آخرت کے لیے کوشش کی **"وَهُوَ مُؤْمِنٌ"** اگر وہ مومن ہے **فَأُولَٰئِكَ كَانَ سَعْيُهُمْ مَّشْكُورًا** تو اللہ تبارک و تعالیٰ ان کی کوششوں کو قبول فرمائے گا۔

اس آیت مبارکہ میں بھی بتایا گیا کہ آخرت کے لیے کوشش قبول کی جائے گی مگر اس کے لیے **"وَهُوَ مُؤْمِنٌ"** وہ مومن ہو کی شرط لگائی گئی۔

اسی طریقے سے سورہ طہ کی آیت نمبر ۱۱۲ دیکھیں!

وَمَنْ يَعْمَلْ مِنَ الصَّالِحَاتِ وَهُوَ مُؤْمِنٌ فَلَا يَخَفُ ظُلْمًا وَلَا هَضْمًا.

ترجمہ کنز الایمان: اور جو کچھ نیک کام کرے اور ہو مسلمان تو اسے نہ زیادتی کا خوف ہوگا اور نہ نقصان کا۔

مسئلہ: اس آیت سے معلوم ہوا کہ طاعت اور نیک اعمال سب کی قبولیت، ایمان کے ساتھ مشروط ہے کہ

ایمان ہو تو سب نیکیاں کارآمد ہیں اور ایمان نہ ہو تو یہ سب عمل بے کار۔ (خزائن العرفان)

سورة الانبياء کی آیت نمبر ۹۴ کو دیکھ لیں!

فَمَنْ يَعْمَلْ مِنْ صَالِحٍ وَهُوَ مُؤْمِنٌ فَلَا كُفْرَانَ لِسَعْيِهِوَإِنَّا لَهُ كَاتِبُونَ.

ترجمہ کنز الایمان: تو جو کچھ بھلے کام کرے اور ہو ایمان والا تو اس کی کوشش کی بے قدری نہیں، اور ہم اسے لکھ رہے ہیں۔

یعنی جو ایمان لا کر نیک اعمال کرے اسے جزاء دی جائے گی۔ معلوم ہوا کہ بغیر ایمان، کوئی نیکی قبول نہیں اور ان شاء اللہ مومن کی نیکیاں برباد نہیں بلکہ ان کی محنت ٹھکانے لگے گی۔ (نور العرفان)

چنانچہ علامہ آلوسی علیہ الرحمہ فرماتے ہیں: **واستدل بالایة علی ان قبول العمل الصالح**

مطلقاً مشروط بالایمان.

اس آیت کریمہ سے یہ استدلال کیا ہے کہ قبولِ عملِ صالح مطلقاً مشروط بالایمان ہے۔

آپ سورة المومن کی آیت نمبر ۴۰ کو پڑھیں!

مَنْ عَمِلَ صَالِحًا مِّنْ ذَكَرٍ أَوْ أُنْثَىٰ وَهُوَ مُؤْمِنٌ فَأُولَٰئِكَ يَدْخُلُونَ الْجَنَّةَ يُرْزَقُونَ فِيهَا بِغَيْرِ حِسَابٍ.

جو اچھا کام کرے مرد خواہ عورت اور ہو مسلمان تو وہ جنت میں داخل کیے جائیں گے وہاں بیگنتی رزق پائیں گے۔

آپ سورہ طہ کی آیت نمبر ۷۵ کو پڑھیں!

وَمَنْ يَأْتِهِ مُؤْمِنًا قَدْ عَمِلَ الصَّالِحَاتِ فَأُولَٰئِكَ لَهُمُ الدَّرَجَاتُ الْعُلَىٰ.

اور جو اس کے پاس مومن ہو کر آئے گا حالانکہ اس نے اچھے کام بھی کیے ہوں تو ان کے لیے بلند مرتبے ہوں۔

دوستان محترم! ان سات آیتوں کا آپ سرسری جائزہ لیں تو پتہ چلے گا کہ **فَأُولَٰئِكَ**

يَدْخُلُونَ الْجَنَّةَ یعنی جنت میں داخلے کے لیے، وَلَا يُظْلَمُونَ نَقِيرًا یعنی قیامت کے دن ہر قسم کے نقصان سے بچنے کے لیے فَلَنُحْيِيَنَّهٗ حَيٰوةً طَيِّبَةً دنیا اور آخرت کی پاکیزہ زندگی کے لیے وَ لَنَجْزِيَنَّهُمْ أَجْرَهُمْ بِأَحْسَنِ مَا كَانُوا يَعْمَلُونَ اپنے اعمال کی بہترین جزا پانے کے لیے فَأُولَٰئِكَ كَانَ سَعْيُهُمْ مَّشْكُورًا دنیا میں کی ہوئی کوششوں کو قبول کرانے کے لیے فَلَا يَخْفُ ظُلْمًا وَلَا هَضْمًا، زیادتی کے خوف اور نقصان سے نجات پانے کے لیے فَلَا كُفْرَانَ لِسَعْيِهِ دُنْيَا میں کی ہوئی کوششوں کو رابغ کا جانے سے بچانے کے لیے فَأُولَٰئِكَ يَدْخُلُونَ الْجَنَّةَ حصول جنت کے لیے يُرْزَقُونَ فِيهَا بِغَيْرِ حِسَابٍ۔ بے حساب رزق پانے کے لیے فَأُولَٰئِكَ لَهُمُ الدَّرَجَاتُ الْعُلَىٰ۔ جنت میں بلند درجات پانے کے لیے۔

دوستان محترم! ان تمام آیتوں میں عطا کردہ بشارات کو پانے کے لیے "وَهُوَ مُؤْمِنٌ" فرما کر ایمان کی شرط لگائی گئی جس طریقے سے نماز کے لیے طہارت شرط ہے تو طہارت کا نماز کی قبولیت کے لیے ہونا بھی ضروری ہے اور طہارت کا نماز سے پہلے ہونا بھی ضروری، اگر طہارت پہلے نہ ہو اور نماز ادا کرنے کے بعد طہارت حاصل کرے اور کہے کہ میں نماز پڑھ چکا ہوں تو اگرچہ اس نے اٹھنا بیٹھنا نماز کی طرح کر لیا مگر اس کی نماز قبول نہیں ہوگی اور اگر طہارت ہو ہی نہیں سرے سے تو بھی اس کی نماز نہیں ہوگی۔ بلا تشبیہ و تمثیل قرآن مجید کی یہ سات آیتیں ہمیں یہ پیغام دے رہی ہیں کہ کیا تمہیں آخرت میں کامیاب ہونا ہے؟ تمہیں اپنا عمل قبول کروانا ہے؟ "وَهُوَ مُؤْمِنٌ" تو ہم نے ایمان کی شرط لگا دی ہے، پہلے عقیدہ ٹھیک رکھو پھر عمل کرو، عقیدہ پہلے ہے پھر عمل ہے، اس لیے حکیم الامت حضرت علامہ مفتی احمد یار خاں نعیمی علیہ الرحمہ اور علامہ سید نعیم الدین مراد آبادی علیہ الرحمہ لکھتے ہیں:

معلوم ہوا کہ ایمان کے بغیر کوئی نیکی قبول نہیں نیکیوں کے لیے ایمان ایسا ضروری ہے جیسے نماز کے لیے وضو یا بہترین غذا کے لیے زہر سے خالی ہونا، ایمان جڑ ہے اعمال شاخیں۔ (نور العرفان)

نیک اعمال کے لیے ایمان شرط ہے۔ (نور العرفان)

عمل صالح کے موجب ثواب ہونے کے لیے ایمان شرط ہے۔ (خزائن العرفان)

ساتھیو! عقیدے کو کبھی لا پرواہی کی طرف نہ لے جاؤ اس بارے میں کبھی غفلت اور سستی نہ برتو اس لیے کہ اگر اس میں کوئی کمی رہ گئی تو جس طرح طہارت میں کمی کی وجہ سے نماز ہوتی ہی نہیں ہے اسی طرح عقیدے میں کمی کی وجہ سے عمل قبول ہوتا ہی نہیں ہے، عمل اسی کا قبول ہوتا ہے جس کا عقیدہ درست ہوتا ہے۔

اسی عقیدے کی ترجمانی کرتے ہوئے صوفیاء کے سرخیل سلطان الہند عطاءے رسول سرکار غریب نواز رضی اللہ تعالیٰ عنہ ارشاد فرماتے ہیں:

قیامت کے روز پچاس مختلف مقامات پر مختلف سوالات کیے جائیں گے پہلے مقام پر ایمان اور اس کے شرائط و صفات اور معرفت باری تعالیٰ سے متعلق سوال ہوگا۔ اگر اس سلسلے میں بال بھر بیان نہ کر سکے گا تو وہیں سے سیدھا جہنم بھیج دیا جائے گا (اور ہمیشہ اسی میں رہے گا کہ یہ کافر کا انجام ہے) (دلیل العارفین، ص ۹-۱۰، مترجم)

دوستان محترم! یہاں ایک بات قابل توجہ یہ ہے کہ اسلام کے علاوہ باقی ادیان و مذاہب کے پیروکاروں کے کفر و شرک کے حوالے سے تو لوگ واقفیت رکھتے ہیں مگر کلمہ گو گروہ کسی ضرورت دینی کے انکار کی وجہ سے کفر میں مبتلا ہے تو اسے لوگ کافر ماننے میں ہچکچاتے ہیں بلکہ بعض خام مولوی اور مستصوفین، صوفیاء کرام کا غلط نام استعمال کرتے ہوئے اپنی من مانی دین پر تھوپنا چاہتے ہیں، اہل سنت پر مسلط ایسے تمام حضرات، سرخیل صوفیاء سلطان الہند عطاءے رسول سرکار غریب نواز رضی اللہ تعالیٰ عنہ کا طریقہ عمل دیکھیں اور بار بار امام اہل سنت امام احمد رضا محدث بریلی علیہ الرحمہ کا یہ شعر پڑھیں!

تیرے غلاموں کا نقش قدم ہے راہ خدا

وہ کیا بھک سکے جو یہ سراغ لے کے چلے

سلطان الہند عطاءے رسول سرکار غریب نواز رضی اللہ تعالیٰ عنہ جب سفر کرتے ہوئے سبز اوار پہنچے تو وہاں کا حاکم یادگار محمد کٹر قسم کا رافضی تھا، اصحاب رسول علیہ السلام کو برا بھلا کہتا حتیٰ کہ اگر کسی کا نام ابوبکر صدیق، عمر فاروق اور عثمان غنی کے نام پر ہوتا تو اسے بھی سخت تکلیفیں پہنچاتا بلکہ اس کی ہلاکت کے درپے ہو جاتا، حسن اتفاق کہ سلطان الہند رضی اللہ تعالیٰ عنہ اسی رافضی کے باغ میں اپنا قافلہ ٹھہراتے ہیں، جب یادگار محمد رافضی اپنے باغ میں آیا اور سلطان الہند کو تکلیف پہنچانے کا ارادہ ہی کیا تھا کہ سلطان الہند کی ایک نگاہ نے اسے زمین پر گرا دیا جب اسے ہوش آیا تو سلطان الہند نے فرمایا کیا تو نے توبہ کی؟ اس نے کہا ہاں میں نے توبہ کی، کیا تو نے رافضیوں کے گندے عقیدے سے توبہ کی؟ اس نے کہا: ہاں میں نے توبہ کی، اس کے بعد سلطان الہند نے فرمایا کہ وہ وضو کرے اور توبہ کے شکرانے میں دو رکعت نماز پڑھے پھر بیعت کی اور مرید ہو گیا (گوشہ غریب نواز ص 140 بحوالہ سیر العارفین)

آپ دیکھیں! سلطان الہند رضی اللہ تعالیٰ عنہ نے محض کلمہ گوئی کی بنیاد پر یادگار محمد رافضی کو مسلمان نہیں مانا نہ اس کو مرید کیا اور نہ نماز پڑھنے کا حکم دیا بلکہ سب سے پہلے اسے رافضیت سے توبہ کرائی اور جب اس نے رافضیت سے توبہ کی پھر اس کو نماز پڑھنے کا حکم دیا اور اس کے بعد اپنا مرید کیا۔

کیا ان اسلاف کا طریقہ ہمارے لیے راہ ہدایت نہیں ہے؟

کیا یہ صراط الذین أنعمت علیہم سے نہیں ہے؟

کیا ان کے طریقے پر چلنا و اتباع سبیل من أناب الیٰ پر عمل نہیں ہے؟

کیا ان کے طریقے کو چھوڑنے پر ویتبع غیر سبیل المؤمنین کی وعید نہیں سنائی گئی؟

ان ساری آیات بینات کو نگاہ میں رکھ کر امام اہلسنت کا یہ شعر پڑھیں!

تیرے غلاموں کا نقش قدم ہے راہ خدا

وہ کیا بھک سکے جو یہ سراغ لے کے چلے

دوستان محترم! قرآن مجید کی آیات طیبات سے یہ بات پائے ثبوت کو پہنچ چکی ہے کہ ایمان اور عقیدہ جس کا درست ہے اسی کا عمل درست ہے اور اگر ایمان اور عقیدہ درست نہیں ہے تو اس کا عمل بارگاہِ صمدیت میں مقبول نہیں ہے۔ لیکن سوال یہ پیدا ہوتا ہے کہ دنیا جہاں بھر میں لاکھوں کلمہ پڑھنے والے ہیں ان کلمہ گو لوگوں میں ایمان اور عقیدہ کس کا ٹھیک ہے؟ تو یاد رکھیں! ایمان اور عقیدہ انہی کا ٹھیک ہے جنہیں اہل سنت و جماعت کہتے ہیں، عقیدہ انہی کا ٹھیک ہے جو صحابہ اور اہل بیت کے نقش قدم پر چلتے ہیں، عقیدہ انہی کا ٹھیک ہے جو اولیاء صوفیاء صالحین بالخصوص غوث و خواجہ والا عقیدہ رکھتے ہیں، عقیدہ انہی کا ٹھیک ہے جن کا ہر صدی میں ایک مجدد ہے، ہر صدی میں ان کے مجدد نے عقائد پر پہرا دیا اور وہ خوش قسمت جماعت اہل سنت و جماعت ہے۔

اگر عقیدہ ٹھیک نہیں ہے تو!

کبھی کبھی لوگوں کو یہ وسوسات بھی ستاتے رہتے ہیں کہ چلو وہ ساری باتوں کا تھوڑی انکار کرتے ہیں، بس ایک ہی بات مثلاً ختم نبوت ہی کا تو انکار کر رہے ہیں، وہ اور کس چیز کا انکار کر رہے ہیں؟ وہ علم غیبِ مصطفیٰ کا ہی انکار کر رہے ہیں اور کس چیز کا انکار کر رہے ہیں؟ وہ حضور کی حیات کا ہی تو انکار کر رہے ہیں اور کس چیز کا انکار کر رہے ہیں؟ وہ معاذ اللہ حضور کے علم کو بس جانوروں سے تشبیہ ہی تو دے رہے ہیں اور کیا کر رہے ہیں؟ باقی نماز بھی پڑھ رہے ہیں، روزہ بھی رکھتے ہیں حج اور زکوٰۃ بھی ادا کرتے ہیں، داڑھی بھی رکھتے ہیں، سارے اچھے عمل کرتے ہیں تو مثال دے کر میں آپ کو سمجھانا چاہتا ہوں کہ حضرت محمد مصطفیٰ صلی اللہ علیہ والہ وسلم کی ختم نبوت کا انکار کرنا یہ ضروریاتِ دین کا انکار کرنا ہے، حضرت محمد

مصطفیٰ صلی اللہ علیہ والہ وسلم کو بلا تخصیص و تاویل خاتم النبیین ماننا ضروریات دین میں سے ہے، اللہ کے رسول علیہ الصلوٰۃ والسلام کے لیے مطلقاً علم غیب کا انکار کرنا یہ ضرورت دینی کا انکار کرنا ہے، اللہ کے رسول علیہ السلام کے علم سے زیادہ شیطان کا علم قرار دینا یہ ضروریات دین کا انکار کرنا ہے اور ضروریات دین میں سے کسی ایک ضرورت دینی کا انکار کرنا بھی کفر ہے اور جو کسی ایک کفر میں ایک بار بھی مبتلا ہوتا ہے اس کے سارے اعمال برباد ہو جاتے ہیں، چاہے وہ اعمال نماز ہوں چاہے، روزہ ہوں، چاہے زکوٰۃ ہوں، چاہے حج ہوں، تمام اچھے اچھے کام رد ہو جائیں گے اگر وہ کفر کرتا ہے، اگر آپ کو یقین نہیں آتا کہ کفر سے تمام اعمال برباد ہو جاتے ہیں یا نہیں تو قرآن مجید کی یہ آیات بینات پڑھیں اور بار بار پڑھیں قرآن مجید میں اللہ رب العزت ارشاد فرماتا ہے:

مَنْ يَكْفُرْ بِالْإِيمَانِ فَقَدْ حَبِطَ عَمَلُهُ وَهُوَ فِي الْآخِرَةِ مِنَ الْخَسِرِينَ (المائدہ، ۵)

اور جو مسلمان سے کافر ہو اس کا کیا دھرا سب اکارت گیا اور وہ آخرت میں زیاں کا رہے۔

أُولَئِكَ الَّذِينَ كَفَرُوا بِآيَاتِ رَبِّهِمْ وَلِقَائِهِ فَحَبِطَتْ أَعْمَالُهُمْ فَلَا نُقِيمُ لَهُمْ يَوْمَ الْقِيَمَةِ وَزَنًا (الكهف، ۱۰۵)

یہ لوگ جنہوں نے اپنے رب کی آیتیں اور اس کا ملنا نہ مانا تو ان کا کیا دھرا سب اکارت ہے تو ہم ان کے لیے قیامت کے دن کوئی تول نہ قائم کریں گے۔

أُولَئِكَ لَمْ يُوْمِنُوا فَأَحْبَطَ اللَّهُ أَعْمَالَهُمْ وَكَانَ ذَلِكَ عَلَى اللَّهِ يَسِيرًا (الاحزاب، ۱۹)

یہ لوگ ایمان لائے ہی نہیں تو اللہ نے ان کے عمل اکارت کر دیے اور یہ اللہ کو آسان ہے۔

الَّذِينَ كَفَرُوا وَصَدُّوا عَنْ سَبِيلِ اللَّهِ أَضَلَّ أَعْمَالَهُمْ (محمد، ۱)

جنہوں نے کفر کیا اور اللہ کی راہ سے روکا اللہ نے ان کے عمل برباد کیے۔

إِذَا حَضَرَ أَحَدَهُمُ الْمَوْتُ قَالَ إِنِّي تُبْتُ الْآنَ وَلَا الَّذِينَ يَمُوتُونَ وَهُمْ كُفَّارٌ أُولَئِكَ
أَعْتَدْنَا لَهُمْ عَذَابًا أَلِيمًا.

جب ان میں سے کسی کی موت کا وقت آ جاتا ہے تو اس وقت وہ کہتا ہے کہ اب میں توبہ کرتا ہوں، اور اسی طرح ان لوگوں کی توبہ بھی قبول نہیں کی جاتی جو کفر کی حالت میں مرتے ہیں، ان کے لیے ہم نے دردناک عذاب تیار کیا ہے۔ (سورہ نساء: 17: 18)

وَمَنْ يَّرْتَدِدْ مِنْكُمْ عَنْ دِينِهِ فَيَمُتْ وَهُوَ كَافِرٌ فَأُولَئِكَ حَبِطَتْ أَعْمَالُهُمْ فِي الدُّنْيَا وَ
الْآخِرَةِ وَ أُولَئِكَ أَصْحَابُ النَّارِ هُمْ فِيهَا خَالِدُونَ (البقرہ، ۲۱۷)

اور تم میں جو کوئی اپنے دین سے پھرے پھر کافر ہو کر مرے تو ان لوگوں کا کیا اکارت گیا دنیا میں اور آخرت میں اور وہ دوزخ والے ہیں انہیں اس میں ہمیشہ رہنا۔

دوستان محترم! قرآن مجید کی ان ساری آیات بینات میں اللہ جل جلالہ نے کفر کرنے پر

حبط اعمال کی خبر دی ہے۔

کہیں فَقَدْ حَبِطَ عَمَلُهُ فرمایا

کہیں فَحَبِطَتْ أَعْمَالُهُمْ فرمایا

کہیں فَاحْبَطَ اللَّهُ أَعْمَالَهُمْ فرمایا

کہیں أَضَلَّ أَعْمَالَهُمْ فرمایا

کہیں فَأُولَئِكَ حَبِطَتْ أَعْمَالُهُمْ فِي الدُّنْيَا وَالْآخِرَةِ فرمایا

کہیں أُولَئِكَ أَعْتَدْنَا لَهُمْ عَذَابًا أَلِيمًا۔ فرمایا۔

ان چھ آیتوں میں کفر کرنے والے کے اعمال برباد ہو جانے کی خبر دی ہے۔ اب سوال یہ پیدا ہوتا

ہے کہ کفر کسے کہتے ہیں؟

حضور صدر الشریعہ حضرت علامہ مفتی امجد علی اعظمی علیہ الرحمہ فرماتے ہیں: "کسی ایک ضرورت دینی کے انکار کو کفر کہتے ہیں، اگرچہ باقی تمام ضروریات کی تصدیق کرتا ہو"۔ (بہار شریعت، حصہ اول ص 172)

اب جنہیں یہ وسوسہ ستارہا تھا کہ اُس فرقے والے ساری باتوں کا تھوڑی انکار کرتے ہیں وہ تو بس ایک دو بات ہی کا انکار کرتے ہیں تو وہ ایک دو بات بھی ضروریات دین میں سے ہیں اور آپ سن چکے کہ کسی ایک ضرورت دینی کا انکار بھی کفر ہے اور قرآن مقدس کی چھ آیات مبارکہ ہم نے آپ کو سنادی کہ کفر کرنے سے تمام اعمال برباد ہو جاتے ہیں اور جب ان کے تمام اعمال برباد ہو چکے ہیں تو ہم ان کے اعمال دیکھ کر کیوں متاثر ہوں! کیا قرآن مجید نے ایک مرتبہ کفر کرنے والے یعنی کسی ایک ضرورت دینی کے انکار کرنے والے کے تمام اعمال برباد ہو جانے کی خبر نہیں دی؟ کیا قرآن مجید کی خبر پر یقین نہیں؟ غور کریں اور سمجھنے کی کوشش کریں!!!

یاد رکھیں! ایک طبق میں اگر زم زم کا پانی رکھا جائے اور اس میں کوئی ایک قطرہ شراب کا ٹپکا دے یا پیشاب کا ٹپکا دے تو کیا کوئی پینے کے لیے تیار ہوگا؟ پورا تو زم زم سے بھرا ہوا تھا ایک ہی تو قطرہ گرا ہے، لوگوں کو دین کے انکار والی باتیں بہت جلد ہضم ہو جاتی ہیں، جی مولانا کوئی بات نہیں تھوڑی سی بات ہے آپ اس میں اتنا بڑا مسئلہ نہ کر دیں تو پھر اس پانی کو آپ پی جائیں گے کھڑے ہو کر کے تعظیم کے ساتھ! کوئی نہیں پیے گا!!! جس طرح ایک ناپاک قطرہ سے پورا پاک پانی ناپاک ہو جاتا ہے اسی طرح ضروریات دین میں سے کسی ایک ضرورت دینی کا انکار کرنا پورے دین کا انکار کر دیتا ہے۔



قرآن مجید کی سات آیتوں میں اعمال کی قبولیت کے لیے **"وَهُوَ مُؤْمِنٌ"** فرما کر جو ایمان کی شرط لگائی گئی ہے وہ ایمان کیا ہے؟ وہ ایمان ضروریات دین ہیں اور ضروریات دین وہ عقائد ہیں کہ جن میں سے ایک کا بھی انکار کوئی انکار کر دے تو پھر وہ مسلمان ہی نہیں رہتا چاہے اس کا نام مسلمانوں والا ہو، چاہے اس کے تمام اعمال بظاہر مسلمانوں والے ہوں، یہ جاننا آپ لوگوں کے لیے ضروری ہے اور میں بتانا اس لیے آپ کو ضروری سمجھتا ہوں کہ کہیں غفلت، لاپرواہی اور لاعلمی میں آپ کی عبادتیں رائیگاں نہ جائیں قیامت کے دن یہ عذر نہیں چل سکے گا کہ ہمیں پتہ نہیں تھا یا کسی نے بتایا نہیں تھا، ہمیں پتہ ہوتا تو ہم عقیدے کا قبلہ ٹھیک کر لیتے!۔

حضور صدر الشریعہ بدرالطریقہ علامہ امجد علی اعظمی علیہ الرحمہ ایمان اور ضروریات دین کے حوالے سے لکھتے ہیں:

ایمان اسے کہتے ہیں کہ سچے دل سے اُن سب باتوں کی تصدیق کرے جو ضروریات دین ہیں اور کسی ایک ضرورت دینی کے انکار کو کفر کہتے ہیں، اگرچہ باقی تمام ضروریات کی تصدیق کرتا ہو۔ (بہار شریعت، حصہ اول ص 172)

مسلمان ہونے کے لیے یہ بھی شرط ہے کہ زبان سے کسی ایسی چیز کا انکار نہ کرے جو ضروریات دین سے ہے، اگرچہ باقی باتوں کا اقرار کرتا ہو، اگرچہ وہ یہ کہے کہ صرف زبان سے انکار ہے دل میں انکار نہیں (بہار شریعت، حصہ اول ص 173)

امام اہلسنت امام احمد رضا خاں قادری بریلوی علیہ الرحمہ ضروریات دین کے حوالے سے لکھتے ہیں:

باوجود دعوی اسلام و اقرار شہادتین، بعض (کسی ایک) ضروریات دین سے انکار رکھتا ہو اس پر احکام مرتدین جاری کئے جائیں گے۔ (فتاویٰ رضویہ ج 14 ص 129)

(جو عقیدہ) ضروریات دین سے ہے جو (کوئی) اس کا منکر ہو یا اس میں ادنیٰ شک و شبہ کو بھی راہ دے
کا فر مرتد ملعون ہے (فتاویٰ رضویہ ج 14 ص 331)

اس (خاتم النبیین ہونے) میں کسی قسم کی تاویل و تخصیص نہ ہونے پر اجماع امت خیر الانام علیہ
وعلیہم الصلوٰۃ والسلام، یہ ضروریات دین سے ہے اور ضروریات دین میں کوئی تاویل یا اس کے عموم میں
کچھ قیل و قال اصلا مسموع نہیں۔ (فتاویٰ رضویہ ج 14 ص 332)

طحاوی علی مرقی الفلاح مطبع مصر ۱۹۸۱ میں ہے:

من انکر بعض ما علم من الدین ضرورة لکفره ولا یلتف الی تاویلہ و اجتهاده.

جو ضروریات دین سے کسی شے کا منکر ہو وہ کافر ہے اور اُس کی تاویل کی طرف التفات نہ ہوگا نہ
اس جانب کہ اس نے رائے کی غلطی سے ایسا کہا۔

(طحاوی علی مرقی الفلاح باب الامامة نور محمد کارخانہ تجارت کتب کراچی ص ۱۶۵) فتاویٰ رضویہ
ج 14، ص 254)

امام اجل ابوزکریا نووی کتاب الروضہ پھر امام ابن حجر کی اعلام بقواطع الاسلام میں فرماتے ہیں:

اذا جحد مجمعا علیہ یعلم من دین الاسلام ضرورة سواء کان فیہ نص او لا

فان جحدہ یکون کفرا. اه ملقطا.

جب کسی نے ایسی بات کا انکار کیا جس کا ضروریات دین اسلام میں سے ہونا متفق علیہ معلوم ہے
خواہ اس میں نص ہو یا نہ ہو تو اس کا انکار کفر ہے اھ ملقطا۔ (الاعلام بقواطع الاسلام مع سبل النجاة مکتبۃ
الحقیقہ استنبول ترکی ص ۲۵۳)

ضروریات دین میں سے بعض

(۱) اللہ عز و جل ہی عالم بالذات ہے بے اُس کے بتائے ایک حرف کوئی نہیں جان سکتا۔

(۲) رسول اللہ صلی اللہ تعالیٰ علیہ وسلم اور دیگر انبیائے کرام علیہم الصلوٰۃ والسلام کو اللہ عز و جل نے اپنے بعض غیوب کا علم دیا۔

(۳) رسول اللہ صلی اللہ تعالیٰ علیہ وسلم کا علم اوروں سے زائد ہے ابلیس کا علم معاذ اللہ علم اقدس سے ہرگز وسیع تر نہیں۔

(۴) جو علم اللہ عز و جل کی صفت خاصہ ہے جس میں اُس کے حبیب محمد رسول اللہ صلی اللہ تعالیٰ علیہ وسلم کو شریک کرنا بھی شرک ہو وہ ہرگز ابلیس کے لیے نہیں ہو سکتا جو ایسا مانے قطعاً مشرک کافر ملعون بندہ ابلیس ہے۔

(۵) زید و عمرو ہر بچے پاگل، چوپائے کو علم غیب میں محمد رسول اللہ صلی اللہ تعالیٰ علیہ وسلم کے مماثل کہنا حضور اقدس صلی اللہ تعالیٰ علیہ وسلم کی صریح توہین اور کھلا کفر ہے، یہ سب مسائل ضروریات دین سے ہیں اور اُن کا منکر، ان میں ادنیٰ شک لانے والا قطعاً کافر، یہ قسم اول ہوئی۔ (فتاویٰ رضویہ ج 29، ص 416)

(۱) بلاشبہ غیر خدا کے لیے ایک ذرہ کا علم ذاتی نہیں اس قدر خود ضروریات دین سے اور (اس کا) منکر کافر۔

(۲) بلاشبہ غیر خدا کا علم معلومات الہیہ کو حاوی نہیں ہو سکتا، مساوی درکنار تمام اولین و آخرین و انبیاء و مرسلین و ملائکہ و مقربین سب کے علوم مل کر علوم الہیہ سے وہ نسبت نہیں رکھ سکتے جو کروڑ ہا کروڑ سمندروں سے ایک ذرا سی بوند کے کروڑ ویں حصے کو کہ وہ تمام سمندر اور یہ بوند کا کروڑ واں حصہ دونوں متناہی ہیں، اور متناہی کو متناہی سے نسبت ضرور ہے بخلاف علوم الہیہ کو غیر متناہی در غیر متناہی ہیں۔ اور

مخلوق کے علوم اگرچہ عرش و فرش شرق و غرب و جملہ کائنات از روز اول تا روز آخر کو محیط ہو جائیں آخر متناہی ہیں کہ عرش و فرش دو حدیں ہیں۔ روز اول و روز آخر دو حدیں ہیں۔ اور جو کچھ دو حدوں کے اندر ہو سب متناہی ہے۔

بالفعل غیر متناہی کا علم تفصیلی مخلوق کو مل ہی نہیں سکتا تو جملہ علوم خلق کو علم الہی سے اصلاً نسبت ہونی ہی محال قطعی ہے نہ کہ معاذ اللہ تو ہم مساوات۔

(۳) یوں ہی اس پر اجماع ہے کہ اللہ عز و جل کے دیے سے انبیاء کرام علیہم الصلوٰۃ والسلام کو کثیر وافر غیبوں کا علم ہے یہ بھی ضروریات دین سے ہے جو اس کا منکر ہو کافر ہے کہ سرے سے نبوت ہی کا منکر ہے۔ (فتاویٰ رضویہ ج 29 ص 451)

حضور پر نور خاتم النبیین سید المرسلین صلی اللہ تعالیٰ علیہ وسلم علیہم اجمعین کا خاتم یعنی بعثت میں آخر جمیع انبیاء و مرسلین بلا تاویل و بلا تخصیص ہونا ضروریات دین سے ہے جو اس کا منکر ہو یا اس میں ادنیٰ شک و شبہ کو بھی راہ دے کافر مرتد ملعون ہے۔ (فتاویٰ رضویہ ج 14 ص 333)

امام حجۃ الاسلام غزالی قدس سرہ العالی کتاب الاقتصاد میں فرماتے ہیں:

ان الامة فهمت هذا اللفظ انه افهم عدم نبی بعده ابدًا و عدم رسول بعده ابدًا و انه ليس فيه تاويل ولا تخصيص و من اوله بتخصيص فكلامه من انواع الهذيان لا يمنع الحكم بتكفيره لانه مكذب لهذا النص الذي اجمعت الامة على انه غير مؤول ولا مخصوص.

یعنی تمام امت مرحومہ نے لفظ خاتم النبیین سے جو سمجھا ہے وہ یہی بتاتا ہے کہ حضور اقدس صلی اللہ تعالیٰ علیہ وسلم کے بعد کبھی کوئی نبی نہ ہوگا حضور صلی اللہ تعالیٰ علیہ وسلم کے بعد کوئی رسول نہ ہوگا اور تمام امت نے یہی مانا ہے کہ اس میں اصلاً کوئی تاویل یا تخصیص نہیں تو جو شخص لفظ خاتم النبیین میں انبیین کو

اپنے عموم واستغراق پر نہ مانے بلکہ اسے کسی تخصیص کی طرف پھیرے اس کی بات مجنون کی بک یا سرسामी کی بہک ہے اسے کافر کہنے سے کچھ ممانعت نہیں کہ اس نے نص قرآنی کو جھٹلایا جس کے بارے میں امت کا اجماع ہے کہ اس میں نہ کوئی تاویل ہے نہ تخصیص۔ (الاقتصاد فی الاعتقاد امام غزالی المکتبۃ الادبیہ مصر ص ۱۱۴)

دوستان محترم! اہل سنت و جماعت کے علاوہ کئی کلمہ پڑھنے والے فرقے آپ کو ایسے نظر آئیں گے جو صرف ایک دو ضروریات دین کے نہیں بلکہ کئی ایک ضروریات دین کے منکر ہیں اور آپ حوالہ جات کی روشنی میں پڑھ چکے ہیں کہ ضروریات دین میں سے کسی ایک ضرورت دینی کا انکار کرنا یہ ایمان کا انکار کرنا ہے، قرآن مجید کی سات آیات طہیات اور ان کا ترجمہ آپ سن چکے ہیں کہ ایمان کی شرط نہ ہونے کی وجہ سے کوئی عمل قبول نہیں ہوتا اور قرآن مجید کی چھ آیتیں اور ان کا ترجمہ آپ سن چکے ہیں کہ کفر کرنے سے تمام اعمال برباد ہو جاتے ہیں اور ضروریات دین میں سے کسی ایک ضرورت دینی کا انکار کرنا کفر ہے اور کفر کے ساتھ کسی عمل کا ثواب اللہ کی بارگاہ میں نہیں ملتا۔

قادیانی کا ضروریات دین کا انکار۔۔۔

شیعہ کا ضروریات دین کا انکار۔۔۔

دیوبندی، وہابی کا ضروریات دین کا انکار۔۔۔

غیر مقلدین کا ضروریات دین کا انکار۔۔۔

ان سب منکرین ضروریات دین کا انکار اور ان کے احوال کا تفصیلی جائزہ بہار شریعت حصہ اول سے مطالعہ فرمائیں!

**ضرورت دینی کے انکار پر
صاحب شریعت کا فیصلہ**

عَنْ عَائِشَةَ قُلْتُ: يَا رَسُولَ اللَّهِ، ابْنُ جُدْعَانَ كَانَ فِي الْجَاهِلِيَّةِ يَصِلُ الرَّحِمَ، وَيُطْعِمُ الْمُسْكِينَ، فَهَلْ ذَاكَ نَافِعُهُ؟ قَالَ: لَا يَنْفَعُهُ، إِنَّهُ لَمْ يَقُلْ يَوْمًا: رَبِّ اغْفِرْ لِي خَطِيئَتِي يَوْمَ الدِّينِ

حضرت عائشہ رضی اللہ عنہا سے روایت ہے کہ میں نے پوچھا: اے اللہ کے رسول! ابن جدعان جاہلیت کے دور میں صلہ رحمی کرتا تھا اور محتاجوں کو کھانا کھلاتا تھا تو کیا یہ عمل اس کے لیے فائدہ مند ہوں گے؟ آپ نے فرمایا: ”اسے فائدہ نہیں پہنچائیں گے، کیونکہ اس نے کسی ایک دن (بھی) یہ نہیں کہا تھا: میرے رب! حساب و کتاب کے دن میری خطائیں معاف فرما۔“ (صحیح مسلم، 214)

عن عائشة، قالت قلت يا رسول الله إن عبد الله بن جدعان كان في الجاهلية يقرى الضيف ويفك العاني ويصل الرحم ويحسن الجوار فأثنت عليه فهل ينفعه ذلك قال رسول الله ﷺ لا إنه لم يقل يوما قط اللهم اغفر لي يوم الدين وقال عفان مرة فأثنت عليه. (23745 مسند احمد)

امام احمد کی ایک روایت میں ہے حضرت عائشہ نے کہا وہ مہمان نوازی کرتا تھا، قیدیوں کو قید سے چھڑاتا تھا، صلہ رحم کرتا تھا پڑوسیوں سے حسن سلوک کرتا تھا اور میں نے اس کی بہت کچھ تعریف کر کے پوچھا کیا یہ اعمال اس کو نفع دیں گے؟ رسول اللہ صلی اللہ علیہ وآلہ وسلم نے فرمایا: یہ اعمال اس کو نفع نہیں دیں گے، اس نے ایک دن بھی یہ نہیں کہا اے اللہ! مجھے قیامت کے دن بخش دینا۔

عن عائشة قُلْتُ: يَا رَسُولَ اللَّهِ، أَخْبَرَنِي ابْنُ عَمَّتِي ابْنُ جُدْعَانَ، قَالَ: فَقَالَ رَسُولُ اللَّهِ ﷺ: مَا كَانَ؟ قُلْتُ: كَانَ يَنْحَرُ الْكُومَاءَ، وَكَانَ يَجْلِبُ عَلَى الْمَاءِ، وَكَانَ يُكْرِمُ الْجَارَ، وَكَانَ يَقْرَى الضَّيْفَ، وَكَانَ يَصْدُقُ الْحَدِيثَ، وَكَانَ يَصِلُ الرَّحِمَ، وَيُوفِي بِالذِّمَّةِ، وَيُفَكُّ الْعَانِي، وَيُطْعِمُ الطَّعَامَ، وَيُؤَدِّي الْأَمَانَةَ. قَالَ: هَلْ قَالَ يَوْمًا

وَاحِدًا: اللَّهُمَّ إِنِّي أَعُوذُ بِكَ مِنْ نَارِ جَهَنَّمَ؟ قُلْتُ: مَا كَانَ يَذْرَىٰ مَا نَارُ جَهَنَّمَ. قَالَ: فَلَا إِذْنَ. (تخریج مشکل الآثار (۴۳۵۹) • إسناده صحيح على شرط البخاری

میں نے کہا: یا رسول اللہ، مجھے میرے چچا زاد بھائی ابن جدعان کے بارے میں بتائیے، انہوں نے کہا: رسول اللہ صلی اللہ علیہ وسلم نے فرمایا: وہ کیا تھا؟ میں نے کہا: وہ ڈھیروں اونٹوں کو ذبح کرتا تھا، پانی لاتا تھا، پڑوسی کی عزت کرتا تھا، مہمانوں کے ساتھ حسن سلوک کرتا تھا، اور سچی بات کرتا تھا، اور رشتہ داری کو نبھاتا تھا، اور فرض ادا کرتا تھا، اور مصیبت زدہ کو آزاد کرتا تھا۔ اور کھانا مہیا کرتا تھا اور امانت کو پورا کرتا تھا۔ سرکار نے فرمایا: کیا اس نے کبھی ایک دن کہا: اے اللہ میں جہنم کی آگ سے تیری پناہ مانگتا ہوں؟ میں نے کہا: وہ نہیں جانتا تھا کہ جہنم کی آگ کیا ہے۔ سرکار نے فرمایا: پھر نہیں۔ (مشکل الآثار، 4359)۔

دوستان محترم! صحیح مسلم، مسند امام احمد ابن حنبل اور مشکل الآثار، ان تینوں حدیث کی

کتابوں میں یہ بات لکھی ہوئی ہے کہ ابن جدعان میں فلاں فلاں اچھی عادتیں تھیں **كَانَ يَصِلُ الرَّحِمَ**، رشتہ داروں کے ساتھ اچھا سلوک کرتا تھا،

وَيُطْعِمُ الْمُسْكِينِ، مسکینوں کو کھانا کھلاتا تھا،

وَكَانَ يَقْرِي الضَّيْفَ، مہمان نوازی کرنے والا تھا،

وَيُفْكُ الْعَانِي، قیدیوں کو قید سے چھڑانے والا تھا،

وَيُحْسِنُ الْجَوَارِ پڑوسیوں کے ساتھ اچھا سلوک کرنے والا تھا،

كَانَ يَنْحَرُ الْكُومَاءَ، لوگوں کے لیے بہت زیادہ اونٹوں کو ذبح کرنے والا تھا،

وَكَانَ يَجْلِبُ عَلَى الْمَاءِ، پیاسوں کے لیے پانی کا انتظام کرنے والا تھا،

وَكَانَ يُكْرِمُ الْجَارَ، پڑوسیوں کی عزت کرنے والا تھا،

و كَانَ يَصْدُقُ الْحَدِيثَ، سچ بولنے والا تھا،
و يُوفِي بِالذِّمَّةِ، اپنا فرض مکمل کرنے والا تھا،
و يُطْعِمُ الطَّعَامَ، کھانا کھلانے والا تھا،
و يُؤَدِّي الْأَمَانَةَ، امانت پوری کرنے والا تھا۔

دوستان محترم! اتنی ساری خوبیاں ابن جدعان میں موجود تھیں بلکہ آج کل کی اصطلاح میں بہت بڑا وہ سماج سیوک تھا لیکن اس کے باوجود اللہ کے رسول صلی اللہ علیہ وآلہ وسلم نے ارشاد فرمایا: اللہ کی بارگاہ میں اسے ان کاموں کا کوئی فائدہ نہیں ملے گا کیونکہ وہ ضروریات دین میں سے ایک ضرورت دینی اللہ کے وجود ہی پر ایمان نہیں رکھتا تھا۔ تو آپ نے دیکھا کہ سارے اچھے کاموں پر اللہ کی بارگاہ میں اجر و ثواب اسی وقت ملتا ہے جب بندے کے پاس ایمان ہو اور ایمان اس وقت ہوتا ہے جب وہ تمام ضروریات دین کو سچے دل سے ماننے والا ہو کسی ایک ضرورت دینی کا بھی منکر نہ ہو اور نہ کسی ضرورت دینی میں شک شبہ رکھنے والا ہو۔

کافر کے اچھے کاموں کا بدلہ

دوستان محترم! سوال یہ پیدا ہوتا ہے کہ ابن جدعان اور اس کی طرح جو لوگ ابتدا ہی سے کفر اور شرک میں پلے بڑھے ہیں یا پھر جو ضروریات دین میں سے کسی ایک ضرورت دینی کی انکار کی وجہ سے کفر میں جا پڑا اگر وہ اچھے اور بھلے کام کرتے ہیں تو کیا انہیں کسی قسم کا بدلہ نہیں دیا جائے گا؟ چلو آخرت میں تو کچھ نہیں ملے گا کیونکہ قرآن مجید میں ہے: **وَمَا لَهُ فِي الْآخِرَةِ مِنْ خَلَقٍ** (البقرہ، ۲۰۰) مگر کیا دنیا میں بھی اس کو اس کے اچھے کاموں کا بدلہ نہیں دیا جائے گا؟ اس حوالے سے

اللہ کے رسول صلی اللہ علیہ وآلہ وسلم کے یہ فرامین سماعت فرمائیں:

عَنْ أَنَسِ بْنِ مَالِكٍ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ إِنَّ اللَّهَ لَا يَظْلِمُ مُؤْمِنًا حَسَنَةً يُعْطِي بِهَا فِي الدُّنْيَا وَيُجْزِي بِهَا فِي الْآخِرَةِ وَأَمَّا الْكَافِرُ فَيُطْعَمُ بِحَسَنَاتِ مَا عَمِلَ بِهَا لِلَّهِ فِي الدُّنْيَا حَتَّى إِذَا أَقْضَى إِلَى الْآخِرَةِ لَمْ تَكُنْ لَهُ حَسَنَةً يُجْزَى بِهَا (صحیح مسلم، ۷۰۸۹)

حضرت انس رضی اللہ تعالیٰ عنہ بیان کرتے ہیں کہ رسول اللہ صلی اللہ علیہ وآلہ وسلم نے فرمایا: اللہ تعالیٰ کسی مومن کی نیکی میں کوئی کمی نہیں کرے گا، اس کو اس نیکی کا عوض دنیا میں بھی دے گا اور آخرت میں بھی اس کو اجر دیا جائے گا اور رہا کافر تو اس نے اچھے کام دنیا میں کیے ہیں ان کا تمام عوض اللہ اس کو دنیا میں دے دے گا حتیٰ کہ جب وہ آخرت میں پہنچے گا تو اس کے پاس کوئی نیکی نہیں ہوگی جس کا اجر دیا جائے۔

عَنْ أَنَسِ بْنِ مَالِكٍ أَنَّهُ حَدَّثَ عَنْ رَسُولِ اللَّهِ صَلَّى اللَّهُ عَلَيْهِ وَسَلَّمَ إِنَّ الْكَافِرَ إِذَا عَمِلَ حَسَنَةً أُطْعِمَ بِهَا طُعْمَةً مِنَ الدُّنْيَا وَأَمَّا الْمُؤْمِنُ فَإِنَّ اللَّهَ يَدْخِرُ لَهُ حَسَنَاتِهِ فِي الْآخِرَةِ وَيُعْقِبُهُ رِزْقًا فِي الدُّنْيَا عَلَى طَاعَتِهِ (صحیح مسلم، ۷۰۹۰)

حضرت انس بن مالک رضی اللہ عنہ سے روایت ہے انھوں نے رسول اللہ ﷺ سے حدیث بیان کی: ”بلاشبہ ایک کافر جب کوئی اچھا کام کرتا ہے تو اس کے بدلے میں اسے دنیا کے کھانوں (نعمتوں) میں سے کھلا دیتا ہے اور رہ گیا مومن، تو اللہ تعالیٰ اس کی نیکیوں کو آخرت کے لیے ذخیرہ فرماتا ہے اور اس کی اطاعت شعاری پر دنیا میں بھی اسے رزق عطا فرماتا ہے۔“

دوستان محترم! ان دونوں احادیث سے بھی پتہ چلا کہ کفر میں مبتلا ہونے والا شخص اگر اچھے بھلے کام کرتا بھی ہے تو اس کو دنیا ہی میں اس کا بدلہ دے دیا جاتا ہے لیکن آخرت میں اس کے لیے کوئی

بدلہ نہیں ہے۔

کسی ایک ضرورت دینی کے انکار پر اصحاب واہل بیت کا فیصلہ

اب اس سلسلے میں سیدنا امام حسن مجتبیٰ رضی اللہ تعالیٰ عنہ کا فیصلہ ذکر کرتا ہوں اور وہ بھی کس کتاب میں لکھا ہے؟ داتا گنج بخش علی ہجویری علیہ الرحمہ نے جس کو کشف المحجوب شریف میں لکھا ہے! ہمارے شجرے ایسے نہیں ہیں کہ 1857 کے بعد ہماری کوئی پیداوار ہو ہند میں جس نے پہلی مرتبہ باضابطہ چل کر اسلام کی اذان دی، وہ داتا گنج بخش علی ہجویری کی ذات ہے، سلطان الہند غریب نواز بھی جن کے مزار پر فیض پاتے ہیں اور یہ لکھتے ہوئے نظر آتے ہیں:

گنج بخش فیض عالم مظہر نور خدا
ناقصاں را پیسر کامل کاملاں را رہنما

گنج بخش یہ خزانے دینے والا ہے فیض عالم اس کا فیض پورے عالم پر جاری ہے مظہر نور خدا یہ نور خدا کو ظاہر کر رہا ہے ناقصاں را پیسر کامل ناقص لوگوں کے لیے یہ پیسر کامل ہیں اور کاملارا رہنما اور کامل لوگوں کا بھی یہ دستگیر ہے، ایسے عظیم بزرگ سرخیل صوفیاء کیا لکھتے ہیں اپنی کتاب میں؟ حضرت سیدنا امام حسن بصری رضی اللہ تعالیٰ عنہ نے امام حسن مجتبیٰ کو ایک خط لکھا کہ بصرہ میں کلمہ پڑھنے والوں میں ایک ایسا گروپ پیدا ہو گیا ہے جو باقی پورے دین کو مانتا ہے صرف تقدیر کا انکار کرتا ہے کہ تقدیر کوئی چیز نہیں ہے اللہ نے ساری چیزوں کے بارے میں پہلے سے کچھ نہیں لکھا ہے بس بندہ جو کرتا ہے پھر رب لکھتا ہے اللہ کو پہلے سے کسی چیز کا علم نہیں ہے معاذ اللہ رب العالمین تقدیر

امام حسن بصری رحمۃ اللہ علیہ نے حضرت حسن بن علی کرم اللہ وجہہ کو خط لکھا اور عرض کیا:

بسم اللہ الرحمن الرحیم السلام علیک یا بن رسول اللہ وقرۃ عینہ ورحمۃ اللہ و برکاتہ أما بعد فإنکم معاشر بنی ہاشم کالفلک الجاریۃ فی بحر لدجی ومصایح الدجی وأعلام الہدی و آئمة القادة الذین من تبعہم نجی کسفینۃ نوح المشحونۃ التی یؤل إليها المؤمنون وینجو فیہا المتمسکون فما قولک یا بن رسول اللہ عند حیرتنا فی القدر فإنکم ذریعة بعضها من بعض بعلم اللہ علمتم وهو الشاہد علیکم وأنتم شہداء اللہ علی الناس والسلام۔

اے پیغمبر خدا کے فرزند اور نور چشم! آپ پر اللہ تعالیٰ کی سلامتی، رحمت اور برکت ہو۔ اما بعد واضح ہو کہ آپ بنو ہاشم ہیں۔ آپ کی مثال بحرِ زار میں کشتیوں کی ہے اور ظلمتوں میں روشنی اور ہدایت کے نشانات کی۔ آپ وہ پیشوا ہیں کہ جو آپ کی پیروی کرے وہ نجات پائے۔ جس طرح حضرت نوح علیہ السلام کے ایماندار پیروکاروں نے ان کی طرف توجہ کی اور کشتی کے ذریعے نجات پائی۔ کیا فرماتے ہیں آپ قدر کے پر بیچ مسئلہ کے بارے میں۔ آپ فرزند پیغمبر اسلام ہیں۔ اللہ نے آپ کو علم دیا ہے وہ آپ کا محافظ ہے اور آپ خلقت کے محافظ ہیں اور گواہ۔ والسلام۔

جب حضرت امام حسن مجتبیٰ رضی اللہ تعالیٰ عنہ کو خط ملا تو انہوں نے جواب میں لکھا۔

بسم اللہ الرحمن الرحیم . أما بعد فقد انتہی الی کتابک عند حیرتک وحیرۃ من زعمت من أمتنا والذی علیہ رأیی أن من لم یؤمن القدر خیرہ وشرہ من اللہ تعالیٰ فقد کفر۔

امام حسن مجتبیٰ رضی اللہ تعالیٰ عنہ نے یہ نہیں کہا چلو وہ نماز تو پڑھتے ہیں نا، داڑھی چہرہ مہرا اسلامی لباس سارا کچھ ٹھیک ہے ایک ہی تو چیز کا انکار کرتا ہے کہہ دو ٹھیک ہے کوئی بات نہیں، نہیں امام حسن مجتبیٰ

نے فرمایا: **والذی علیہ رأی** میرا فتویٰ یہ ہے جی فرماتے ہیں میرا فتویٰ یہ ہے تقدیر بھلی بری اللہ کی طرف سے ہیں جو اس پر ایمان نہیں رکھتا وہ کافر ہے وہ مومن نہیں ہے۔ یہ فتویٰ امام حسن مجتبیٰ رضی اللہ تعالیٰ عنہ کا ہے تو میں کیا بتا رہا تھا کہ ضروریات دین میں سے کسی ایک کا بھی انکار کوئی انکار کرتا تو پھر باقی پورا دین اس کا سلامت رہتا نہیں ہے۔

اب آگے میں بات آپ کو سیدنا عبداللہ ابن عمر رضی اللہ تعالیٰ عنہ کی بارگاہ سے آپ کو سنانا چاہتا ہوں، حضرت سیدنا عبداللہ ابن عمر رضی اللہ تعالیٰ عنہ کے بارے میں حضرت یحییٰ ابن یحزوم رضی اللہ تعالیٰ عنہ اور دوسرے حمید بن عبدالرحمن تھے وہ دونوں بصری سے چلے جج کے ارادے سے اور انہوں نے کہا کہ ہمارا ارادہ تھا کہ **لَوْ لَقِينَا أَحَدًا مِّنْ أَصْحَابِ رَسُولِ اللَّهِ صَلَّى اللَّهُ عَلَيْهِ وَسَلَّمَ، فَسَأَلْنَاهُ عَمَّا يَقُولُ هَؤُلَاءِ فِي الْقَدَرِ**، یہ جو ہمارے علاقے میں تقدیر کا انکار کرنے والے پائے جاتے ہیں اگر جج کے درمیان کسی صحابی رسول سے ملاقات ہو جاتی ہے تو ہم ان سے ان کا مسئلہ پوچھیں گے کہ حضرت وہ باقی سارے اچھے کام کرتے ہیں بس تقدیر کا انکار کرتے ہیں تو ہمیں کیا کہنا ہے تو کہتے ہیں: **فَوُفِّقَ لَنَا عَبْدُ اللَّهِ بْنُ عُمَرَ بْنِ الْخَطَّابِ دَاخِلًا الْمَسْجِدَ**، تو مسجد میں ہمیں عبداللہ ابن عمر سے ملاقات ہو گئی میں دائیں بیٹھا میرا ساتھی بائیں بیٹھا اور ہم نے کہا **قَدْ ظَهَرَ قَبْلَنَا نَاسٌ يَقْرَأُونَ الْقُرْآنَ، وَيَتَقَفَّرُونَ الْعِلْمَ، وَذَكَرَ مِنْ شَأْنِهِمْ**، ہم نے کہا کہ حضور ہمارے ہاں ایک گروپ ایک فرقہ ایسا پیدا ہوا ہے **يَقْرَأُونَ الْقُرْآنَ** قرآن بہت پڑھتا ہے **وَيَتَقَفَّرُونَ الْعِلْمَ** اور علم کا بہت شوقین ہے **وَذَكَرَ مِنْ شَأْنِهِمْ** اور ان کی بہت ساری اچھی اچھی صفاتیں بیان کی کہ وہ ایسے بھی ایسے بھی ہیں **وَأَنَّهُمْ يَزْعُمُونَ أَنَّ لَا قَدَرَ** لیکن ان کا عقیدہ ہے کہ تقدیر کوئی چیز نہیں ہے تو حضرت آپ اس بارے میں کیا کہتے ہیں؟ یہ صحابی رسول ہیں جن کے بارے میں قرآن میں کہا گیا: **آمِنُوا كَمَا آمَنَ النَّاسُ** ایمان ویسے لانا جیسے صحابہ ایمان لائے **فَإِنْ آمَنُوا بِمِثْلِ مَا آمَنْتُمْ بِهِ فَقَدْ اهْتَدَوْا** ان کی طرح

ایمان لائے تو تمہارا ایمان کامیاب ہوگا اور تم ہدایت پر آؤ گے، اب ان سے پوچھا گیا کہ باقی سارا دین مانتے ہیں قرآن پڑھتے ہیں نماز پڑھتے ہیں علم کے شوقین ہیں بس تقدیر کا انکار کرتا ہے آپ ان کے بارے میں کیا کہتے ہیں تو آپ نے فرمایا: **فَإِذَا لَقِيتَ أُولَئِكَ فَأَخْبِرْهُمْ أَنِّي بَرِيءٌ مِنْهُمْ، وَأَنَّهُمْ بُرَاءٌ مِنِّي،** جاؤ جب تمہاری ان سے ملاقات ہو تو انہیں مجھ صحابی کا یہ پیغام بتا دینا کہ **أَنِّي بَرِيءٌ مِنْهُمْ** میں ان کا کچھ نہیں لگتا **وَأَنَّهُمْ بُرَاءٌ مِنِّي** اور وہ میرے کچھ نہیں لگتے اب کڑی ہی بیچ کی نکل گئی جن سے ایمان لینے کو کہا تھا انہوں نے ہاتھ کھڑے کر دیے کہ تم ہمارے کچھ نہیں لگتے اس سے کیا پتہ چلا کہ ایک ہی تو مسئلے کا انکار کیا تھا مگر صحابی رسول نے یہ فتویٰ دیا کہ ضروریات دین میں سے کسی ایک کا اگر کوئی انکار کرتا ہے تو باقی اس کا دین بچتا نہیں ہے۔ میرے پاس وقت نہیں ہے ورنہ میں ایک ایک فرقے کی تفصیل تمہارے سامنے بتاتا، مگر شارٹ میں اتنا یاد رکھ لو کہ کلمہ پڑھنے والا ہر فرقہ کسی نہ کسی ضرورت دینی کا انکار کر رہا ہے ایک وہ گروہ جس کے دامن میں ہر ضرورت دینی کو ماننا ہے اس گروہ کو **گروہ اہل سنت و جماعت** کہتے ہیں، اس لیے ان چیزوں پر مضبوطی سے ڈٹ کر قائم رہو، داڑھوں سے مضبوطی سے پکڑ لو اور کبھی دامنیں بائیں مت دیکھو

ع: سیدھی سڑک یہ شہر شفاعت نگر کی ہے

بس اپنے ایمان عقیدے کا قبلہ ٹھیک رکھو اور الحمد للہ ٹھیک ہی ہے جہی تو یہ مسجد بنائی گئی تاکہ لوگوں کا ایمان ٹھیک رہے لوگوں کی نمازیں ٹھیک ہو لیکن چونکہ عالم کی ذمہ داری بھی بنتی ہے کہ وہ حالات کو دیکھ کر عقائد کو ریپٹ کریں اور لوگوں کو یاد بھی دلائیں تو مجھے کچھ ایسا احساس ہوا کہ بہت دن میں نے وظیفے بتائے عمل بتائے تو کہیں ایسا نہ ہو کہ لوگوں کو عقیدے کی اہمیت کا ہی پتہ نہ چلے کہ چلو اب استغفر اللہ پڑھو تو یہ ہو جائے گا، سبحان اللہ پڑھو تو یہ ہو جائے گا اور عقیدہ ٹھیک نہیں ہے تو کوئی بات نہیں، نہیں سارے عمل قبول اسی وقت ہوں گے جب بندے کا عقیدہ ٹھیک ہوگا اور عقیدہ تبھی ٹھیک ہوگا جب بندہ اپنا عقیدہ اہل

سنت و جماعت کے مطابق رکھے گا اس سلسلے میں اب باتیں کافی طویل ہیں، اب کسی ایک بات کو بھی میں چھیڑوں گا تو وقت زیادہ ہو جائے گا اس لیے میں ایک بات صرف اشارتاً عرض کر دیتا ہوں کہ جو لوگ کفر کرتے ہیں، کفریہ عقیدہ رکھتے ہیں، کفریہ عمل کرتے ہیں اور پھر وہ بھلائی کے بڑے بڑے کام کرتے ہیں، پانی کی پر ب لگادی، کنواں کھدوا دیا، سڑک بنوا دی، بہت سارے بھلائی کے کام کر دیے، اللہ تعالیٰ نے ایسے لوگوں کے لیے قرآن میں دو آیتیں نازل فرمائیں: **الَّذِينَ كَفَرُوا بِرَبِّهِمْ أَعْمَلُهُمْ كَرَمَادٍ شَتَدَتْ بِهِ الرِّيحُ فِي يَوْمٍ عَاصِفٍ** اس آیت میں یہ کہا گیا کہ جنہوں نے کفر کر لیا ضروریات دین میں سے کسی ایک کا انکار کر لیا ان کے اعمال را کھ کی طرح ہیں **اَشْتَدَّتْ بِهِ الرِّيحُ فِي يَوْمٍ عَاصِفٍ** کہ سخت بلا کی ہوا آئی تو ساری را کھ اڑ گئی تو عقیدے کا انکار کر کے عمل کرنے والوں کا عمل ایسے ہی ہے اور دوسری جگہ رب نے ارشاد فرمایا: **وَالَّذِينَ كَفَرُوا أَعْمَلُهُمْ كَسَرَابٍ بِقِيعَةٍ يَحْسَبُهُ الظَّمَانُ مَاءً** کہ جس نے کفر کیا اس کا عمل ایسے ہے جیسے تمہیں ریگستان میں دور سے دیکھنے پر ریت میں پانی نظر آتا ہے کہ یہ پانی ہے **يَحْسَبُهُ الظَّمَانُ مَاءً** پیاسا اسے پانی سمجھتا ہے **حَتَّىٰ إِذَا جَاءَهُ** یہاں تک کہ پیاسا آدمی پیاس بجھانے کے لیے جاتا ہے **لَمْ يَجِدْهُ شَيْئًا** وہاں تو پانی ہوتا ہی نہیں ہے، اللہ فرماتا ہے: جس نے کفر کر کے اعمال کیے اس کے اعمال ایسے ہیں کہ قیامت کے دن سراب ہوگا یا رماد ہوگا تو اس لیے عقیدے کے بارے میں ہمیں کمپلسری پابندی رکھنی ہے اور پھر عمل کرنے ہیں، الحمد للہ یہ سارے خوش عقیدہ مسلمان ہیں اللہ تبارک و تعالیٰ مجھے آپ کو سب کو ایمان اور عمل پر استقامت نصیب فرمائے۔۔۔



